

ZIRLÂI 3

JULY 10–16, 2021

KAN CHAWLH HAHDAM THEIH LOHNA CHHANTE



CHÂNGVAWN: “Inîtsîkna leh inelna awmnaah buaina leh sahsualna tinrêng a awm ðîn” (*Jakoba 3:16*).

SABBATH CHAWNÛ

JULY 10

**Chhiar Tûrte:** *Matthaia 10:34–39; 23:1–13; Luka 12:13–21; 22:14–30; Filipi 2:5–8.*

**T**HING chi khat, Aspen an tih hi ft. 45–90 (mt. 15–20) vêla sâng te niin, thingkûng mâwi tak a ni a. Ram vâwt, nipui lâi pawha boruak a lum vak chuan lohna hmunah a ða duh hlê. A thing hi zaiin inçhông bungraw chi hrang hrang siam nân an hman nasâ a, naw-alh kuang leh paper siam nân te pawh an hman bawk. A hâwngah hian ransate tâna chaw ða tak a awm avângin thlasik lâi phei chuan sakhî-te leh ransa dangte pawhin chaw-ah an ring ðîn. Aspen-te hian ni êng a mamawhna a sâng hlê a, eng tik lâi pawha—thlasikah pawh— an ðan reng avângin ransa chi hrang hrang tân thlasik chaw ða tak a nih theih phah a ni.

Aspen-te hi thlâi leh thingkûng zîngah chuan zung nei ða ber pâwl an ni a. An zungte hi lei hnuaiah thui tak tak inzam kualin, rei lo te chhôngin hmun zau tak tak an tuam chhuak thuai ðîn. A kûng hrim hrim hi chu kum 150 thleng te a dam

tlângpui lâiin, a zung erawh kum sâng eng emaw ti chhông a dam thîn.

Tûn kê zirlâiah hian kan chawlh hahdam theih lohna chhan thenkhat hmuh chhuah kan tum dâwn a. Isuaa chawlhna kan neihna tûr min dâl thei thil hi tam tak a awm âwm e. Chhông zînga thenkhat chu ngaihtuah vak pawh ngâi lova hriat nghâl mai theihthe a ni a. Chutih lâiin thenkhat dang erawh kan tân hriat mai harsa tak a ni hlawm. Hmuh theih loh lei hnuai lama aspen zung a inphan chuât ang deuh hi a ni a, kan Chhandamtu min hlattîr theitu ngaihtuahnate leh thiltihte chu eng nge ni tih kan hre lo fo thîn a nih hi.

SUNDAY

JULY 11

### **Inthenna thlentu Isua**

Mi dangte nê inrem lova awm nuam ti tlat hi chu mi tlêm tê chauh an nih a rinawm. Remna leh muanna hi awm se ka ti theuh a. Kan kohhranah leh zirna inahte pawh remna siam a pawimawhzia leh inrem lohna chin fel dân kawng hrang hrangte kan inzirtîr thîn rêng a ni.

**Matthaia 10:34–39 chhiar la. Isuan ‘rem lêtîr’ tûr ni lovin, ‘khandaih lêtîr’ tûr zâwka lo kal a nih thu a sawi mai hi eng nge ni a awmzia? “Remna Lal Fa” (Isaia 9:6) tia kan hriat kha a ni bawk sí a.**

Matthaia 10:34–39-a Isua thu sawi hian min bârakhaih hlê âwm e. Chhandamtu, vêngtu sipai rual tsa tak takten an hual khup ni lova, nawsên rethei tak anga lo kal a, vêngte leh hmêlmate pawh angkhata hmangaih vek tûr tih thu hril thîntu khân, a zirtîrte hnênah inthen hranna thu leh harsatna thlen tûra lo kal a nih thu a sawi mauh mai. A zirtîrte leh a thu sawi lo ngâithlatute chuan, ‘*Engtin nge chutiang a nih theih le?*’ an ti ve ngei ang le.

Matthaia 10:35–39 hi Isua laka rinawmna chungchâng a ni a. Mika 7:6 thu kha la chhuakin a thu sawi lo ngâithlatute chu chatuan atâna an duhthlanna siam fêl tûrin chona a pê a ni. Fapa chuan a nu leh pate a hmangaihin a châwimâwi tûr a ni a. Chu chu Mosian tlâng chunga a dawn dânin a laka a phût pawh a ni rêng bawk. Mahse, chu hmangaihna chuan Isua hnêna a inpumpêkna tûr dâl ta tlat sî se, duhthlanna harsa tak a siam ngei a tûl dawn ta a ni. Chutiang bawkin, nu leh pate hian an fâte chu hmangaihin an ngaihsak tûr a ni a. Mahse, chu hmangaihna chuan Isua hnêna an inpêkna tûr dâl ta tlat sî se, duhthlanna harsa tak an siam ngei a tûl ang. Chuvângin, helâia Isuan min hirih hi chu kan nuna amah dah hmasa ber tûr kan nih thu a ni.

Hê duhthlahna hi thu changkim pathum hmangin a târ lang a, chûng thu changkim tinah chuan *tlâk* tih thumal a hmang theuh bawk. Mahse, mi dik leh fel tak kan nih vâng emaw, sual kan hneh vâng emawa mi tlâktlâi lo ni ta kan ni lo tih erawh hria ila. Isua nêna inlaichinna t̄ha tak kan neih avâng zâwk a ni. Thil dang zawng—kan nu, kan pa leh kan fâte âi pawha amah chu kan thlan zâwk avânga hlutna nei kan ni a. Kraws avânga hrehawm tawrh chu huamin Isua hnung zui kan lo thlang ta a ni.

“Kan thalâite hian sâkhaw biak dân thianghlim tak, anmahni kraws theuh pûa Isua zui duhna rilru neihtirtu tûr chu nei se tih bâka duh thil dang ka nei lo. Nangni Krista zirtûr la naupang deuh, a zirtûrnain a thunun tlatte u, hma lam panin kal zêl ula, thinghlimna leh felna kawrfual chu ha rawh u. In Chhandamtu chuan in talent kawl nêna inrem tûr ber ang leh in tângkâi theihna tûr ber hmunah chuan a dah dawn che u a ni.”—Ellen G. White, *Testimonies for the Church*, vol. 5, p. 87.

**A châng chuan keimahni duhthlan loh zâwk kraws pu tûra nawr luih kan ni t̄hin a, tlâwmngaih chhuaha kan put t̄um**

**pawh a awm bawk. A eng a pawh chu lo ni se, chu kraws chu rinawm taka kan put theih nân eng nge thil tûl ber ni ang?**

**THAWHTANNI**

*July 12*

**Mahni hmasialna**

Aspen thingin lei hnuaia zung a kaih vak ang deuh hian mahni hmasialna pawh hi Isuaa chawlhna kan hmuh theihna tûr min dâltu “sual” zung, mita hmuh theih si lo va zâm kual vak mai thîn a ni a. Kan nuna سوال hnathawh chi hrang hrang zîngah mahni hmasialna hi tihlan awlsam ber a ni âwm e. Mî tam tak tân chuan mahni hmasial hi boruak hîp luh ang maia awlsam, ngâia kan neih tâk hial a ni ang chu.

**Luka 12:13–21 chhiar la. He tehkhin thu-a Isuan sawi a tum ber chu eng nge ni? Hma lam hun atâna ruahmanna siam hi mahni hmasialna a ni em? Chutianga ruahmanna kan siam chu Pathian lalram kan ngaihthahzia tilangtu a ni em? A ni lo a nih chuan, Isua hian eng lakah nge fîmkhur tûrin min hrilh le?**

Hê tehkhin thu hi Chanchin Tha Luka ziakah chiaa a chuang a, a thu sawi ngâithlatute zînga mi tu emawin zawhna a rawn siam chhâna tûra a sawi a ni tih lo hre phawt ila. He pa hian ro insem chungchâng a zâwt a, mahse Isua hi chuan an ûnau inkâra rorêltu emaw, ro semtu emaw nih a tum loh thu-in a lo chhâng hmiah mai a ni. Ro semtua tan a duh lo thu sawiah chuan duh tâwk ta mai lovin, an unau inkâra harsatna thlentu ber chu thil dang ni lovin mahni hmasialna a ni tih pawh a hrilh tlang râwng mai bawk a. Kan thil tih hrang hrangte hi eng vânga ti nge kan nih tih a lo lan theih nân a rilru-a a ngaihthuah ber chu a phawrh lansak ta a ni.

**I nuna mahni hmasialna a lo lan chhuah dân hrang hrangte kha ngaihtuah la. Eng tiangin nge mahni hmasialna hian Pathian nêna kan inlaichînna bâkah, kan kawppuite leh kan chhûngkhat te, kan kohhran member-pui te, kan thenawm khawvêngte leh kan hnathawhpuite nêna kan inlaichînna pawh a tihchhiat thin le? A chin felna tûr Filipi 2:5–8-a kan hmuh chu eng nge ni?**

Hê tehkhin thu-a mi hausa tak mai hian ama mamawh leh thil duh chauh a ngaihtuah avângin vâh lam thil hmuh theih lohte chu a lo ngaihtuah chang ngâi lo rêng rêng mai a. A âia lian zâwk, tha zâwk leh tam zâwk neih belh zêl ang chi hi chu Pathian lalram inngahna dân nêh a inrem hlawl lo. Isua chu kan Âiawh ni tûrin a inpe a, chumi rilru a put theihna chhan chu inngaihtlâwmna, mahni inphatna leh hmangaihna a neih vâng a ni tih Paula chuan a sawi (*Filipi 2:5–8*). Pathian kan hmangaihna leh mi dangte kan hmangaihna chuan kan duhthlanna leh ngaih pawimawh zâwng a kâihruai lo a nih chuan, he leiah hian keimahni tân buhzêm lian zâwk kan siam belh zêl ang a, chutih lâiin vânah erawh ro kan khâwl khâwm tlêm telh telh thung dâwn a ni (*Mat. 6:20*).

**Eng vângin nge hausak châkna leh sum leh pâi ngah duhna rilru hi put a awlsam êm êm mai le? Kan nunna atân hian sum leh pâi eng emaw zât chu kan mamawh theuh ngei mai a, chutih rual chuan eng vângin nge kan neih sa âia tam zâwk neih hi kan duh vek mai si?**

**THAWHLEHNI**  
**Ropui châkna**

*JULY 13*

Khenbeh a nih hmâ chawlhkâra Isua rawngbâwl dân kan han chhiar hian beiseina thar neiin, kan thâ pawh a lo tho leh sawt thin a. Chutih rual chuan, chawlh hahdam lohna leh

ropuina ûmnaten thil âthlâk tak tak ti tûr leh sawi tûra mi a kaihhruai thîn dân pawh chiang takin min hmuhtîr bawk.

**Luka 22:14–30 chhiar la, tichuan zanriah hnuhnung a kîl ho lâia a zirtîrten ropui ber nih inchuha an inhnial a hmuha Isua rilru tûr kha ngaihtuah ang che (Luka 22:24). Eng vângin nge hetiang hun urhsûn tak an hman lâi ngei pawh hian an kal chhan ber ngaihtuah lova, mihring ropuina ringawt an lo buaipui mai le?**

Kan kohhranah te, kan in chhûngkhurah te, leh kan hnathawhna hmunah te hian tu nge ropui ber tih thu hi kan sawi zen zen lo va. A ngaihtuah erawh chu kan ngaihtuah vê tho mai thei e; mahse, tu nge sawi chhuak zut zut duh awm le?

Hemi zân hi Isua zuitute zînga hê zawhna vawrh chhuah a nih vawi khatna a ni lo. Matthaia 18:1-ah chuan zirtîrten Isua hnênah thu khuh deuh hlekin, “Chuti a nih chuan, vâ ramah tu nge ropui ber ang le?” tia an zawh thû kan hmû a. Isuan a lo chhân dânah hian zirlâi ropui tak zir chhuah tûr a awm. Naupang tê pakhat a ko chhuak a, chu naupang chu an zîngah a dintîr a. Zirtîrte chuan mak ti takin an lo thlîr a. A thil tih chu hrilh fiah a ngâi tlat mai. Chutah Zirtîrtu chuan heti hian a sawi ta a: “Tih tak meuhin ka hrilh a che u, in inlamlêt (pian thar) a, naupang tê-te ang in lo ni vê a nih loh chuan, vâramah in lût tawp lo vang” (Mat. 18:3) tiin.

Inlamlêtna hi Isuaa chawlhna dik tak hmuh theihna tûra a lungphûm chu a ni. Pathian tanpuina kan mamawhzia kan hria a. Keimahni mai chuan eng mah kan ni lo va, Isuaa kan inngah tawp mai a ngâi a ni tih kan lo hre chhuak a. Kan ngaihhlut zâwnng leh thiltumte pawh a lo danglam ta vek bawk. Heti hian Isuan a zirtîrte hnênah a sawi a: *He naupang tê ang hian min ring ula, keimahah inngah tawp mai rawh u. Ropuina dik tak chan in duh a nih chuan nangmahni duh zâwnngte kha thlah ula, lalramin a ngaihhlut zâwnng thilte chu zâwm zâwk rawh u tiin.*

Vânduathlâk takin, zirtîrte hian Isua hova zanriah hnukung an kîl thleng pawh khân he zirlâi hi an la zir chhuak ta chuang lo niin a lang a. An thil buaipui ho lam lutuk leh an inhuphurh tawn thâm mai khân vawi khat mah an neih leh tawh ngâi loh tûr Isua hova zanriah an kîl boruak kha a ti chhe ta vek a ni.

Hêng zawng zawng hi kum eng emaw ti chhûng Isua bula khawsa, Isua nêna rawngbâwl ho, a thil sawi ngâithlâ leh a ke bula zir an nih hnua thleng vek a ni a. Mihring rilru sualzia leh that lohzia tilangtu a va ni chiang êm! Amaherawhchu, hêngahte hian Pathian khawngaihna chuan eng lâi pawhin min chên chilh reng a ni tih tilangtu a nih tho bawk sî dân hi ngaihtuah la. Hetianga an inhnial lâi ngei pawh hian Isua chuan a hawisan chuang rên rêng lo thung a ni.

**Eng vângin nge krawsa Isua khenbeh a ni lâi rilrua hriat reng hi suala tlu tawh mihring zawng zawngten kan neih vek mahni inchâwisân châkna tihrehna tha ber a nih le?**

**NILÂINÎ**  
**Vervêkna**

*JULY 14*

Mi vervêkte chu tha der, an nihna ni miah lova lan tum tlatte hi an ni a. Hê tawngkam hi Juda sâkhaw hruaitu lawk ber ber, Farisaite leh lehkhaziaktute Isua'n a hauh thu inziahna Matthaia 23-ah hian vawi sarikh lâi hman a ni (*Mat. 23:13, 14, 15, 23, 25, 27, 29*). Chanchin Tha bute hian uirê te, chhiahkhawntu te, nawhchizuar te leh tualthattu te hnêna khawngaihna leh ngaihdamna Isuan a thlentîr thu min hrilh a; chutih lâiin, mi vervêkte erawh a dîm lêm lo hlê thung (*Mat. 6:2, 5, 16; Mat. 7:5; Mat. 15:7-9; Mat. 22:18 te hi chhiar la*).

**Matthaia 23:1-13 chhiar la. Mi vervêkte mîzia lîngsâr deuh deuh palî Isuan a sawite chu eng nge ni?**

Farisaite leh lehkhaziaktuten thil dik lo tak tak an tih ðhin pali Isuan a sawi a. Kum zabi pakhatna lâi vêla Juda sakhua kalpui dânah khân Farisaite chu a duh fir deuh pâwl nia ngaih an ni ðhin a. Ziaka dah dân leh ðawngkâa inhlan chhâwn zêl chi dânte kha an ngâi pawimawhin serh leh sâng lam thilte pawh urhsûn taka kalpui an duh bawk. Chutih lâiin pâwl pakhat dang, Sadukaite erawh chu puithiam lalte niin a hausak pawh an hausa hlawm hle a. Grik mîte nun dân anga nungin (chumi awmzia chu Grik ðawng an hmang a, Grik-ho finna thu an tuipui hlê tihna a ni), rorêlna hnuhnung lo la thlen tûr thu leh thih hnu khawvêl tih te hi a awm an ring ve lo. Tûn lâi mîte hriat thiam dân tûr chuan “thiang zauho” (“liberals”) an ni a. Mahse, hêng pâwl pahnihten inanna pakhat an neih chu an vervêk tlâng vek tih hi a ni ang.

Isua ngaih dân chuan, kan sawi anga thil kan ti leh si lo a nih chuan mi vervêk kan ni. Keimahni pawhin kan zawm theih miah si loh sâkhaw dân khirh pui pui mi dangte tâna kan siam te, kan thil tih ðatah mi dangten min fak se kan tih viau te, kan Pa vâna mi chauhin a chan tûr châwimâwina leh zahna dawn kan lo inbeisei ve tlat a nih chuan kan lo vervêk hle tihna a ni ang.

A ðawngkam hman hi a hriamin a lo dawngsawngtu tân pheih chuan a na duh viau ngei ang. Mahse, anmahni a huat hrim hrim vânga hau a ni lo thung a, huat ahnehin a hmangaih êm êm zâwk a ni.

“Pathian biak in chu a thlîr a, chutah a thu lo ngâithlatute lam chu a han hawi leh a, chutih lâi tak chuan a hmêlah Pathianin anmahni a hmangaihzia a lo lang a. Chutah rilru na tak leh mittui tla, ðap âw deuh chung hian, ‘Aw Jerusalem, Jerusalem, zâwlnêihote thattu, i hnêna an rawn tirhte lunga lo dênghlumtu, arpuiin a notê a thla hnuai a awp khâwm angin i fate hi vawi eng zât nge awp khâwm ka tum kha? Nimahsela i duh sî lo!’ tiin a âu chhuak ta a.”—Ellen G. White, *Chatuan Nghahfâk*, p. 694.



**Isuan a huat êm êm mi vervêk ni tûr hian sâkhaw hruaitu i nih ve kher a tûl em? Keimahni nunah hian chutiang vervêkna chu lo awm ve tho ni ta se, engtin nge kan inhriat chhuah theih ang a, engtin nge kan sim theih baw k ang?**

NINGÂNÎ

JULY 15

**Isuaa chawlhna hmuin**

**Johana 14:1–6 chhiar la. Kan taksa leh rilru a chauha, chawlh hahdamna rêng kan neih loh tum hian kan thinlung a mangan loh nân eng nge tih theih kan neih le? Inthen hranna, mahni hmasialna, ropui châkna, vervêkna te hneh tûr leh chawlhna hmu tak tak tûra thil pawimawh kan tih ngei ngâi awm chu eng nge ni?**

Chawlh hahdam lohna hneh tûr chuan Isua nên bul kan tan dun phawt a ngâi a. Ani chu kawng leh thutak leh nunna a ni. Ani chuan thu lêng vâk chi hrang hrangin a luah khah khawvêla kan vahvaih lâi hian kawng dik min kawhhamuh tûr a hria a. Dân min petu a nih ang ngeiin thutak mihringa lo chang chu a ni a, a Thlarau chuan thutak *zawng zawngah* mi a hruai lût dawn a ni (*Johana 16:13*). Kan rilru a nata, kan chauha, kan haha, kan dam loha, kan beidawn châng te hian ani chu a nung ni mai lovin, nunna a ni nghâl baw k a. Dik tak phei chuan, nun tam tak neih tûr min tiam a ni (*Johana 10:10*). Chu a thutiamah chuan kan chatuan in tûr leh chatuana nunna pawh a tel vek a, chu mai ni lovin, he leia nun tha zâwk leh nuam zâwk neih pawh a tel baw k. Siamtu chuan he leia kan la chên lâi ngei pawh hian teh sên loh khawpa tam nun min pe thei a ni.

“In thinlung mangang suh se” tiin min thlamuan a. Mihring kan nih chhông hian han hnual rawih rawih châng te kan nei thîn. Mahse, chutiang hunah pawh chuan hmun sâng zâwkah min dah thei a. Sual leh thimin min tuam vêl lâi te pawh hian

ani chu keimahnia a thil tha rawn tiñantu mai ni lovin, ti zotu pawh a ni nghâl bawh ang (*Filipi 1:6*).

He leiah hian thil tha lo tak tak kan tawng a ni mai thei e (thleng thei a ni miao bawh si a), chuti chung chuan Isuaa thutiam kan neih hi thlîr tlat ang che. Ani chuan kan tân “hmun” a siam mêk a, chu a hmun siamah chuan natna, chawlh hahdam lohna leh hrehawmna chi hrang hrangte hi kumkhua atân tihbo vek a ni tawh ang. Chu chu Krista Isuaa beiseina kan neih chu a ni. Tu pawh niin, kan lo chawrchhuahna chu eng anga tha lo pawh ni se, tân hmâa kan lo nun ðhin dân leh tâna kan nun mêk dân ngei pawh hi a ðawp hle a ni mai thei, chuti chung chuan kan zavâia hnênah hian pêk vek a ni.

Amaherawhchu, keimahni hian tih ve tân kan nei ta a: kan chak lohna zawng zawng nên, kan natna nên, kan rilru hahna nên leh suala tlu tawh nihphung kan neih te nên hian Pathian chuan min pawm a ni tih hriain a hnên kan pan râwih mai tân a ni. Chu chu “khangaihna” tia kan sawi ðhin hi a ni a. Rinnaa kan zawng a nih phawt chuan pêk kan ni ngei dân a nih kan ring tlat tân a ni bawh.

*Jeremia 3:22 chhiar la. Pathianin ti târa min hrilh chu eng nge ni a, min hrilh ang chu kan ti a nih chuan kan tân eng thil nge a rawn tih ve ang*

**Isua thu sawi: “Ka lo kêr leh ang a, ka hnênah ka la ang che u; ka awmnaah nangni pawh in awm ve theih nân” (*Johana 14:3*) tih hi ngun takin ngaihtuah la. Hê thû hian Krista lo kal lehna thutiam hi engtin nge a pawimawhzia leh kan thupui ber tân a nihzia min hrilh? Keini Adventist-te tân pheh chuan Krista lo kal lehna thutiam hi eng vângin nge a pawimawh lehual bîk le?**

ZIRTÂWPNI

JULY 16

**Zir Belhna:** “Mahni ðanghmâ chauh hâitute nun chu a ðhang thei lo va, rah ða pawh a chhuah thei hek lo. Krista chu nangmâ

mi mal Chhandamtua i pawm tawh a nih chuan mahni intheihnghilhin mi dangte tanpuitu nih i tum tûr a ni. Kristâ hmangaihna leh a thatzia te hrilh la. I kova tla mawhphurhna chu hlen zêl la. Mi dangte phurrit phurh chu chhâwk la, i theih dân kawng kawngin boralte chu chhandam tum ang che. Krista Thlarau—mahni hmasialna tel lo hmangaihna leh mi dangte rawngbâwlsak duhna Thlarau—chu i dawn ang zia zêlin i lo thang lian ang a, rah pawh i chhuah bawk ang. Thlarau rahte chu i nungchangah a lo hmin ang a. I rinna chu a lo pung zêl ang a, i hriatna pawh a thûk telh telh ang a, i hmangaihna pawh a lo famkim bawk ang. Kawng eng kima Krista anna thianghlim, zahawm leh duhawm tak chu i lantîr nasa telh telh dâwn zuk nia!”—Ellen G. White, *Kristâ Tehkhin Thûte*, p. 46.

Ellen G. White-i chuan kohhran member-te inkârah inhmuh thiam lohna a thlen châng a chin fel dân tûr hetiang hian a lo sawi: “A kaihnawih pâwlte chu rei tak chhûng an inbia a, chutiangah chuan an hun an khawhral mai mai bâkah, an thû leh hlâte ngâithla vê tûrin Pathian chhiahhlawhte chu chelh an ni a; mahse, pâwl pahnihte thinlung chu khawngaihnaa chiah zawp a ni bawk sî lo. Chapona leh mahni hmasialna te hi dah bo ni se chuan, minute nga chhûng lekin buaina tam zâwk hi a kiang nghâl ang.”—Ellen G. White, *Thuziak Hmasâte*, p. 119.

### Sawi Ho Tûrte:

- ❶ In class-ah mahni hmasialna hneh theih dân tûr kawng awmte sawi ho ula. Engtin nge in intanpui tawn theuh theih ang?
- ❷ Ropui châkna hi amah ngau ngau chuan a tha lo ngawt hran lo. Chutih rual chuan, ropui châkna thâng a âwk sî lovin engtin nge Pathian hnên ata thil ropui tak tak dawn kan inbeisei theih ang?
- ❸ Kan zînga a tam zâwk hi chu ropui châk viau angin kan lang lêm lo va, vervêk lo, mahni hmasial lo leh mi dâng

îtsîk lo anga lan kan tum hrâm hrâm t̄hîn. Amaherawhchu, aspen thing zung ang deuh hian hêng kan mîzia t̄ha lo deuh deuhthe hi mîte hmuh theih loh t̄ûrin a lo inphan nghet ru êm êm thung sî a. Thlarau Thianghlimin a hruai nungchang thlâk danglam tawh chu eng ang nge ni? Kan chawlh hahdam theih lohna chhan bulpui ber hi engtin nge kan hneh ang a, engtin nge Isua-ah chawlhna dik tak kan hmuh theih ang?

⊕ Ningani zirlâia zawhna hnukung zâwk, Isua lo kal lehna pawimawhna chungchâng kha ngun leh zualin ngaihtuah la. A thu hrimin, Isua hi lo kal leh dâwn lo ta se, eng beiseina nge ka neih ang? Lo kal leh dâwn ta lo se, a lo kal t̄um khatna kha eng nge kan tân a pawimawhna awm ang? Mitthîte hi Isua lo kal leh hunna thawhlehna nî a thlen hmâ loh chuan thlânah an lo muhîl char char rih dâwn tih kan hre sî a.